

بِسْمِ اللّٰہِ الرَّحْمٰنِ الرَّحِیْمِ

دینی مدارس

دین کی حفاظت کے قلعے

مفتي تقى عثمانى صاحب

بزم خطباء

بزم خطباء ایک ٹیلگرام چینل ہے، جس میں خطباء کے لیے مواد مہیا کیا جاتا ہے، اپنے دوست احباب کو شامل فرمائیں۔

بِسْمِ اللَّهِ الرَّحْمَنِ الرَّحِيمِ

أَلْحَمْدُ لِلَّهِ نَحْمَدُهُ وَنَسْتَعِينُهُ وَنَسْتَغْفِرُهُ وَنُؤْمِنُ بِهِ وَنَتَوَكَّلُ عَلَيْهِ وَنَعُوذُ بِاللَّهِ مِنْ شُرُورِ أَنْفُسِنَا وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلٌّ لَهُ وَمَنْ يُضْلِلُهُ فَلَا هَادِيَ لَهُ وَنَشَهُدُ أَنَّ لَّا إِلَهَ إِلَّا اللَّهُ وَحْدَهُ لَا شَرِيكَ لَهُ وَنَشَهُدُ أَنَّ سَيِّدَنَا وَنَبِيَّنَا وَمَوْلَانَا مُحَمَّداً عَبْدَهُ وَرَسُولَهُ صَلَّى اللَّهُ تَعَالَى عَلَيْهِ وَعَلَى آلِهِ وَاصْحَابِهِ وَبَارَكَ وَسَلَّمَ تَسْلِيماً كَثِيرًا، أَمَّا بَعْدُ:

قال الله تعالى في القرآن المجيد والفرقان الحميد:

أَعُوذُ بِاللهِ مِنَ الشَّيْطَانِ الرَّجِيمِ، بِسْمِ اللهِ الرَّحْمَنِ الرَّحِيمِ:

قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُوا الْأَلْبَابِ۔ (ال Zimmerman: ۹)

ترجمہ: آپ دریافت کیجیے: جو لوگ علم رکھتے ہیں اور جو لوگ علم نہیں رکھتے، کیا دونوں برابر ہوتے ہیں؟ یقیناً عقلمند لوگ ہی نصیحت حاصل کرتے ہیں۔

إِنَّمَا يَخْشَى اللَّهَ مِنْ عِبَادِهِ الْعُلَمَاءُ إِنَّ اللَّهَ عَزِيزٌ غَفُورٌ۔ (فاطر: ۲۸)

ترجمہ: یقیناً اللہ کے بندوں میں سے جو علم والے ہیں، وہی اللہ سے ڈرتے ہیں، بے شک اللہ تعالیٰ بہت زبردست اور خوب معاف فرمانے والے ہیں۔

تمہید

انسان پر خالق کائنات کی نعمتیں لاتمنا ہی ہیں، تہا سانس ہی کی نعمت کو دیکھیے کہ کتنی عظیم نعمت ہے، شیخ سعدی رحمۃ اللہ علیہ نے نہایت آسان طریقہ پر اس بات کو یوں سمجھایا ہے کہ ”ہر انسان جب ایک سانس لیتا ہے تو ایک سانس کے اندر دو نعمتیں اللہ تبارک و تعالیٰ کی جمع ہیں، سانس کا اندر جانا ایک نعمت ہے اور باہر آنا دوسرا نعمت ہے، اگر سانس اندر نہ جائے تو موت ہے، اور اندر جانے کے بعد باہر نہ آئے تو موت ہے، اس طرح ایک سانس میں دو نعمتیں جمع ہیں اور ہر نعمت پر شکر ادا کرنا واجب ہے، تو ایک سانس میں اللہ تبارک و تعالیٰ کے دو شکر واجب ہوئے، اگر انسان صرف سانس کی نعمت پر شکر ادا کرنا چاہے تو ادنیں کر سکتا، دیگر نعمتوں کی بات تو دوسری ہے، اللہ تبارک و تعالیٰ کی رحمتیں بارش کی طرح برس رہی ہیں اور ان کا شمار بھی ممکن نہیں“۔

سب سے عظیم نعمت

لیکن ان تمام نعمتوں میں سب سے جلیل القدر نعمت، سب سے عظیم الشان نعمت جس کے برابر کوئی اور نعمت نہیں ہو سکتی، وہ ایمان کی نعمت ہے، اللہ تبارک و تعالیٰ نے ہمیں اپنے فضل و کرم سے ایمان کی نعمت سے نوازا، اس کی قدر و قیمت کا احساس ہم کو اس لیے نہیں ہے کہ یہ نعمت ہم کو ماں باپ سے مفت میں مل گئی، اسے حاصل کرنے کے لیے کوئی دوڑ دھوپ نہیں کرنی پڑی، کوئی قربانی نہیں دینی پڑی، کوئی تکلیف نہیں اٹھانی پڑی، اس واسطے اس کی قدر و قیمت کا احساس نہیں ہے، اس کی قدر و قیمت پوچھیے بلا جبشی سے، صہیب رومی سے، زید بن حارثہ رضی اللہ عنہم سے، جنہوں نے اس کلمہ **لَا إِلَهَ إِلَّا اللَّهُ مُحَمَّدٌ رَّسُولُ اللَّهِ** کے حاصل کرنے کے لیے طرح طرح کی اذیتیں برداشت کیں، قربانیاں جھیلیں، تب جا کر انھیں یہ نعمت حاصل ہوئی، چونکہ اللہ جل جلالہ نے ہمیں مسلمان گھرانہ میں پیدا کیا، اور بغیر کسی مشقت کے یہ نعمت حاصل ہو گئی، اس لیے اس کی قدر و قیمت کا صحیح اندازہ نہیں ہوتا، ورنہ ساری نعمتوں پر سب سے زیادہ فوقيت رکھنے والی یہی ایمان کی نعمت ہے، ایمان کے بعد اس کائنات کی سب سے عظیم نعمت، ایمان کے تقاضوں کے علم کی نعمت ہے کہ ایمان کیا تقاضا کرتا ہے؟ کیا مطالبات رکھتا ہے؟ اس کے نتیجے میں انسان کے اوپر کیا فرائض و واجبات عائد ہوتے ہیں؟ یہ علم ایمان کے بعد سب سے بڑی نعمت ہے۔

دینی مدارس اور پروپیگنڈہ

الحمد للہ اسی علم دین کی خدمت کے لیے اور اسی علم کے پہنچانے اور پھیلانے کے لیے کچھ اللہ والوں نے اپنے اخلاص کے ساتھ مدارس قائم فرمایا تھا، اور اسی راستہ پر حتی الامکان چلنے کی کوشش کر رہا ہے، آج کی فضاء میں طرح طرح کے نعرے، طرح طرح کے

پروپیگنڈے، طرح طرح کے اعتراضات، ان دینی مدارس پر کیے جا رہے ہیں، اعتراضات اور طعنوں کا ایک سیلا ب ہے جو ان دینی مدارس کی طرف بہایا جا رہا ہے، یہ اعتراضات کچھ تو ان معاندین کی طرف سے ہیں جو دین کے دشمن، اسلام کے دشمن اور اس زمین پر اللہ کے کلمہ کے غلبہ کے دشمن ہیں، وہ ان مدارس کے خلاف پروپیگنڈہ کرتے ہیں، لیکن بعض اوقات اچھے خاصے پڑھے لکھے اور دین سے تعلق رکھنے والے بھی اس پروپیگنڈہ کا شکار ہو جاتے ہیں، دانستہ یا غیر دانستہ طور پر ان دینی مدارس کے بارے میں طرح طرح کے خیالات ان کے دلوں میں پیدا ہو جاتے ہیں۔

مولوی کے ہر کام پر اعتراض

میرے والد ماجد قدس اللہ سرہ بعض اوقات ہنسی میں فرمایا کرتے تھے کہ ”یہ مولوی ملامتی فرقہ ہے“، یعنی جب کہیں دنیا میں کوئی خرابی ہو گی تو لوگ اس کو مولوی کی طرف موڑنے کی کوشش کرتے ہیں، مولوی کوئی بھی کام کرے، اس میں کوئی نہ کوئی اعتراض کا پہلو ضرور نکال لیتے ہیں، مولوی اگر بیچارہ گوشہ نشین ہے اور اللہ اللہ کر رہا ہے قال اللہ، قال الرسول کا درس دے رہا ہے تو اعتراض یہ ہے کہ یہ مولوی تو دنیا سے بے خبر ہے، دنیا کہاں جا رہی ہے، ان کو اپنے بسم اللہ کے گنبد سے نکلنے کی فرصت نہیں، اگر کوئی مولوی بیچارہ اصلاح کے لیے یا کسی اجتماعی کام کے لئے گوشہ سے باہر نکل آئے تو لوگ اعتراض کرتے ہیں کہ مولوی صاحب کا تو کام تھا مدرسہ میں بیٹھ کر اللہ اللہ کرنا اور آج یہ سیاست میں اور حکومت کے معاملات میں دخل انداز ہو رہے ہیں۔

اگر مولوی بیچارہ ایسا ہو کہ اس کے پاس مالی وسائل کا فقدان ہو، فقر و تنگ دستی کا شکار ہو تو لوگ اعتراض کرتے ہیں کہ انہوں نے اپنے طالب علموں کے لئے مالی وسائل کا انتظام نہیں کر رکھا ہے، یہ مدرسہ سے نکل کر کہاں جائیں گے؟ کہاں سے روٹی کھائیں گے؟ کہاں سے گزارہ ہو گا؟ اور اگر کسی مولوی کے پاس پیسے زیادہ آگئے تو کہتے ہیں کہ لیجیے یہ مولانا صاحب ہیں؟ یہ تو لکھ پتی اور کروڑ پتی بن گئے، ان کے پاس تو دولت آگئی تو اس بیچارے مولوی کی کسی حالت میں معافی نہیں، یہ مولوی ملامتی فرقہ ہے۔

یہ جماعت اسلام کے لئے ڈھال ہے

ایک قوم تو وہ ہے جو باقاعدہ اہتمام کے ساتھ، پروپیگنڈہ کر کے اہل علم اور طلبہ کے خلاف بدگمانیاں پھیلا رہی ہے، خوب سمجھ لیں! یہ اسلام سے دشمنی ہے، اس لیے کہ اسلام کے دشمن اس حقیقت سے واقف ہیں کہ اس روئے زمین کے اوپر جو طبقہ الحمد للہ اسلام کے لئے ڈھال بنا ہوا ہے وہ یہی بوریہ نشینوں کی جماعت ہے، انہیں بوریہ پر بیٹھنے والوں نے الحمد للہ اسلام کے لیے ڈھال کا کام کیا

ہے، یہ لوگ جانتے ہیں کہ جب تک مولوی اس روئے زمین پر موجود ہے، انشاء اللہ ثم انشاء اللہ اس زمین سے اسلام کا نشان نہیں مٹایا جاسکتا، اور یہ ایک عام مشاہدہ ہے کہ جس جگہ پر بوریہ نشین مولوی ختم ہو گئے، وہاں اسلام کا کس کس طرح علیہ بگڑا گیا، اور اسلام کو مٹانے کی سازشیں کس طرح کامیاب ہوئیں۔

اللہ تعالیٰ نے بہت دنیادکھائی ہے، اور عالمِ اسلام کے ایسے ایسے خطوں میں جانے کا اتفاق ہوا جہاں اب ان مدارس کا نجی مار دیا گیا ہے، لیکن اس کا نتیجہ کھلی آنکھوں سے یوں نظر آتا ہے کہ جیسے کسی چروائے کو قتل کر دینے کے بعد بھیڑوں کا کوئی ذمہ دار نہیں رہتا، اور بھیڑیے انہیں پھاڑ کر کھا جاتے ہیں، آج بہت سے خطوں میں عام مسلمانوں کا دینی اعتبار سے یہی حال ہے۔

بغداد میں دینی مدرسہ کی تلاش

میرا بغداد جانا ہوا، بغداد وہ شہر ہے جو صد یوں تک عالمِ اسلام کا پایہ تخت رہا ہے، وہاں خلافتِ عباسیہ کا جاہ و جلال دنیا نے دیکھا اور علوم و فنون کے بازار گرم ہوئے، جب میں وہاں پہنچا تو کسی سے معلوم کیا کہ یہاں کوئی مدرسہ ہے؟ علم دین کا کوئی مرکز ہے جہاں علم دین کی تعلیم دی جاتی ہو؟ میں اس کی زیارت کرنا چاہتا ہوں۔

کسی نے بتایا کہ یہاں ایسے مدرسے کا کوئی نام و نشان نہیں ہے، اب تو سارے مدارس اسکو لوں اور کالجوں میں تبدیل ہو چکے ہیں، اب دین کی تعلیم کے لیے یونیورسٹیوں کی فیکلیٹیز ہیں، ان میں دینیات کی تعلیم دی جاتی ہے، ان کے استاذہ کو دیکھ کر یہ پتہ چلانا مشکل ہوتا ہے کہ عالم تو کجا، یہ مسلمان بھی ہیں یا نہیں؟ ان اداروں میں مخلوط تعلیم رائج ہے، مرد، عورتیں، ایک ساتھ زیر تعلیم ہیں اور اسلام محض ایک نظریہ ہو کر رہ گیا، جس کو تاریخی فلسفے کے طور پر پڑھا پڑھایا جا رہا ہے، زندگیوں میں اس کا کوئی اثر نظر نہیں آتا، جس طرح مستشرقین پڑھتے ہیں، آج امریکہ، کینیڈا اور یورپ کی یونیورسٹیوں میں بھی اسلامی تعلیم ہو رہی ہے، اسلام پڑھایا جا رہا ہے، وہاں پر بھی حدیث، فقہ اور تفسیر کی تعلیم کا انتظام ہے، ان کے مقالات اگر آپ پڑھیں تو ایسی ایسی کتابوں کے نام نظر آئیں گے جن کا ہمارے سید ہے سادے مولویوں کو بھی پتہ نہیں ہوتا، بظاہر بڑی تحقیق کے ساتھ کام ہو رہا ہے، لیکن وہ دین کی کیا تعلیم ہوئی جو انسان کو ایمان کی دولت بھی عطا نہ کر سکے، صحیح سے شام تک اسلامی علوم کے سمندر میں غوطہ لگانے کے باوجود ناکام ہی لوٹتے ہیں، اور اس کے قطرہ سے حلق بھی تر نہیں کرتے، مغرب کی ان تعلیم گاہوں میں کلیتہ شرعیہ بھی ہے، کلیتہ اصول الدین بھی ہے، لیکن اس کا کوئی اثر زندگی میں نظر نہیں آتا، ان علوم کی روح فنا کر دی گئی ہے۔

پھر میں نے ان سے عرض کیا کہ کوئی مدرسہ نہ سہی، کوئی عالم جو پرانے طریقوں کے ہوں، مجھے ان کا پتہ بتا دیا جائے، میں ان کی خدمت میں حاضر ہونا چاہتا ہوں، تو انہوں نے بتایا کہ شیخ عبد القادر جیلانی رحمۃ اللہ علیہ کے مزار مبارک کے قریب ایک مسجد میں مکتب قائم ہے، اس مکتب میں ایک قدیم استادر ہتے ہیں، جنہوں نے قدیم طریقے سے پڑھا ہے، میں تلاش کرتا ہو اں کی خدمت میں

پہنچ گیا، دیکھ کر معلوم ہوا کہ واقعۃ پرانے طرز کے بزرگ ہیں، اور انہیں دیکھ کر احساس ہوا کہ کسی مقی عالم اللہ والے کی زیارت کی ہے، انہوں نے بھی بوریہ پر بیٹھ کر پڑھاتا تھا، یہی روکھی سوکھی کھا کر، موٹا جھوٹا پہن کر تعلیم حاصل کی تھی، چہرے پر اللہ تعالیٰ کے فضل و کرم سے علوم شریعت کے انوار نظر آئے، اور ان کی خدمت میں تھوڑی دیر بیٹھ کر اندازہ ہوا کہ میں جنت کی فضائیں آگیا۔

مدارس کے حناتم کو برداشت نہ کرنا

سلام و دعا کے بعد انہوں نے مجھ سے پوچھا: آپ کہاں سے آئے؟ میں نے بتایا کہ پاکستان سے آیا ہوں، پھر انہوں نے مجھ سے دارالعلوم کے بارے میں کچھ سوالات کیے کہ جس مدرسہ میں آپ پڑھتے پڑھاتے ہیں وہ کیسا مدرسہ ہے؟ میں نے انہیں تفصیل بتلا دی، پوچھنے لگے وہاں کیا پڑھایا جاتا ہے؟ کون سی کتابیں پڑھائی جاتی ہیں؟ میں نے ان کتابوں کے نام ذکر کیے جو ہمارے یہاں پڑھائی جاتی ہیں، تو ان کی چیخ نکل گئی، اور روپڑے، آنکھوں سے آنسو جاری ہو گئے، کہنے لگے: اب تک یہ کتابیں تمہارے یہاں پڑھائی جاتی ہیں؟ میں نے کہا کہ الحمد للہ پڑھائی جاتی ہیں، فرمایا کہ ہم تو آج ان کتابوں کا نام سننے سے بھی محروم ہو گئے ہیں اور آج ان کا نام سن کر مجھے رونا آگیا، یہ کتابیں اللہ والے پیدا کیا کرتی تھیں، صحیح مسلمان پیدا کیا کرتی تھیں، ہمارے ملک سے تو ان کا خاتمه ہو گیا، میں آپ کو نصیحت کرتا ہوں، میرا یہ پیغام آپ اپنے ملک کے اہل علم و عوام تک پہنچا دیجیے کہ اللہ کے لئے ہر چیز کو برداشت کر لینا، مگر اس طرح کے مدرسون کو ختم کرنے کو ہرگز برداشت نہ کرنا، دشمنانِ اسلام اس راز سے واقف ہیں کہ جب تک یہ سیدھا سادہ بوریہ پر بیٹھنے والا مولوی اس معاشرے میں موجود ہے مسلمانوں کے دلوں سے ایمان کو کھرچا نہیں جاسکتا، لہذا دشمنانِ اسلام نے اس کے خلاف پروپیگنڈے کے اوپر اپنی پوری مشینزی لگائی ہوئی ہے۔

دینی غیرت کے حناتم کا ایک علاج

شاعر مشرق اقبال مرحوم کے بارے میں یہ بات بڑی مشہور ہے کہ انہوں نے ملّا کے بارے میں طنز آمیز کلمات کہے ہیں، لیکن جگہ جگہ انہوں نے ایسی باتیں بھی کہہ دی ہیں جو انسان کو حقیقت تک پہنچانے والی ہیں، ایک جگہ انہوں نے انگریزوں اور دشمنانِ اسلام کی ترجمانی کرتے ہوئے افغانستان کے بارے میں ایک شعر کہا ہے۔

افغانیوں کی غیرت دیں کا ہے یہ علاج
ملّا کوان کے کوہ و دمن سے نکال دو

افغانیوں کی دینی غیرت کو اگر تباہ کرنا چاہتے ہو اور اس کو ختم کرنا چاہتے ہو، تو اس کا واحد راستہ یہ ہے کہ ملک کو اس معاشرے سے نکال دو، جب تک یہ ملّا بیٹھا ہوا ہے، اس وقت تک ان کے دلوں سے ایمان کی غیرت کو نہیں نکالا جاسکتا۔

مدارس پر اعتراضات

غرض مدارس کے بارے میں طرح طرح کے پیروپیکنڈے پھیلانے جارہے ہیں کہ یہ چودہ سو سال پرانے لوگ ہیں، دقیانوں کی دینی مدارس پر بندلوگ ہیں، ان کو دنیا کے حالات کی خبر نہیں ہے، ان کو اس دنیا میں رہنے کا سلیقہ نہیں ہے، ان کے پاس دنیاوی علوم و فنون نہیں ہیں، یہ امت مسلمہ کا پہیہ الثاچلانے کی کوشش میں ہیں، یہ نعرے مختلف اوقات میں لگائے جاتے رہے ہیں، اور آج پھر پوری شدت سے ان کی صدائے بازگشت ہمارے ملک میں سنائی دے رہی ہے۔
یہ اعتراض بھی ہو رہا ہے کہ یہ دینی مدارس دہشت گرد بن گئے ہیں، یہ ترقی کے دشمن ہیں، دہشت گردی کا طعنہ ان کے اوپر، بنیاد پرستی کا بھی طعنہ ان کے اوپر، رجعت پسندی کا بھی طعنہ ان کے اوپر، تنگ نظری کا بھی طعنہ ان کے اوپر، ترقی کے دشمن ہونے کا بھی طعنہ ان کے اوپر، ساری دنیا کے طعنوں کی بارش اس بیچارے مولوی کے اوپر ہے، لیکن یہ مولوی بہت پکا ہے۔

مولوی بڑا سخت حبان ہے

میرے والد ماجد رحمۃ اللہ علیہ فرمایا کرتے تھے کہ یہ مولوی بڑا سخت جان ہے، اس پر ان طعنوں کی کتنی ہی بارش کر دو، یہ ہر طرح کے حالات برداشت کر لیتا ہے، اس لیے کہ جب کوئی آدمی اس کوچہ میں داخل ہوتا ہے تو الحمد للہ کمر مضبوط کر کے داخل ہوتا ہے، اس کو پتہ ہے کہ یہ سارے طعنے مجھے برداشت کرنے پڑیں گے، دنیا مجھے برا کہے گی، وہ ان سب طعنوں کا استقبال کرتے ہوئے اور خوش آمدید کہتے ہوئے اس میں داخل ہوتا ہے۔

جس کو ہو حبان و دل عزیز اس کی گلی میں جائے کیوں

اس گلی میں تو آتا ہی وہ ہے جس کو معلوم ہے کہ یہ سب طعنے برداشت کرنے پڑیں گے، اللہ تعالیٰ حقیقت یہ نگاہ عطا کرے تو یہ طعنے ایک داعی حق کے گلے کا زیور ہیں، اس کے سر کا تاج ہیں، یہ وہ طعنے ہیں جو حضرات انبیاء کرام علیہم الصلوات والسلام نے بھی سنے اور انبیاء کرام کے وارثوں نے بھی سنے، اور قیامت تک یہ طعنے دیئے جاتے رہیں گے، اللہ تعالیٰ اپنے سیدھے راستہ پر رکھے، اخلاص عطا فرمائے، اپنی رضا جوئی کی توفیق عطا فرمائے آمین، یہ طعنے بے حقیقت ہیں، ایک دن وہ آئے گا، جب یہ مولوی ان شاء اللہ تعالیٰ یہ کہنے

کی پوزیشن میں ہوگا: فَالْيَوْمَ الَّذِينَ آمَنُوا إِمَّا نَجَّابُهُمْ وَإِمَّا نَنْعَلُهُمْ (المطففين: ٣٣)

وہ وقت آئے گا جب طعنے دینے والوں کے لگے بیٹھ جائیں گے، ان کی آواز ہمی پڑ جائے گی، اللہ تعالیٰ اپنے فضل و کرم سے اُس طبقے کو عزت و شوکت عطا فرمائیں گے جس طبقے کو آج بے حقیقت سمجھا جاتا ہے۔

وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ۔ (المنافقون: ٨)

عزت درحقیقت اللہ تبارک و تعالیٰ ہی عطا فرماتا ہے، اللہ تعالیٰ کے فضل و کرم سے یہ دینی مدارس ان طعنوں کے طوفان میں الحمد للہ جل رہے ہیں، اور جب تک اللہ جل جلالہ کو اس دین حق کا بقاء منظور ہے اس وقت تک ان شاء اللہ یہ مدارس موجود ہیں گے لوگ ہزار طعنے دیا کریں، ان کے طعنوں کی کوئی پرواہ نہیں۔

مولوی کی روٹی کی فنکر چھوڑ دو

آج ہمارے ماحول کے اندر بار بار یہ آوازیں اٹھتی ہیں کہ ان دینی مدارس کو بند کر دیا جائے، ان کو ختم کر دیا جائے، بہت سے لوگ ایسے بھی ہیں جو اگرچہ عناد کی وجہ سے نہیں، مگر ہمدردی ہی کے پیرائے میں ان نعروں کے ساتھ ہم آواز ہو جاتے ہیں، اور بعض اوقات اپنی دانست میں اصلاح ہی کی غرض سے مشورے دیتے ہیں۔

کبھی کوئی یہ کہہ دیتا ہے کہ مولویوں کے کھانے کمانے کا کوئی بندوبست نہیں ہے، لہذا ان کو کوئی ہنسکھانا چاہئے، بڑھی کا کام سکھادو، کچھ لوہار کا کام سکھادو، کچھ ایسے صنعتی کام سکھادو کہ یہ اپنی روٹی کما سکیں، لوگ طرح طرح کی تجویزیں لے کر آتے ہیں کہ ایک دارالصنائع قائم کر دو، تاکہ ان مولویوں کی روٹی کا بندوبست ہو جائے۔

میرے والد ماجد قدس اللہ سرہ فرمایا کرتے تھے کہ اللہ کے لئے اس مولوی کی روٹی کی فنکر چھوڑ دو، یہ اپنی روٹی خود کھا کمالے گا، اس کی فنکر چھوڑ دو، مجھے کچھ مثالیں ایسی دے دو کہ کسی مولوی نے فقر و فاقہ کی وجہ سے خود کشی کی ہو، بہت سے پی ایچ ڈی اور ماسٹر ڈگری رکھنے والوں کی مثالیں میں دے دیتا ہوں جنہوں نے خود کشی کی، اور حالات سے تنگ آ کر اپنے آپ کو ختم کر ڈالا اور بہت سے ایسے ملیں گے جو ان ڈگریوں کو لیے جوتیاں چھڑاتے پھرتے ہیں، لیکن نوکری نہیں ملتی، لیکن ایک مولوی ایسا نہیں بتاسکتے جس نے حالات سے تنگ آ کر خود کشی کی ہو، یا اس کے بارے میں یہ کہا گیا ہو کہ وہ بیکار بیٹھا ہوا ہے، اللہ تبارک و تعالیٰ اپنی رحمت سے مولوی کا بھی انتظام کر دیتے ہیں، دوسروں سے بہت اچھا انتظام فرماتے ہیں۔

اس دنیا کو ٹھکرادو

میرے طالب علم ساتھیوں! اچھی طرح سمجھ لو اس دنیا کا خاصہ یہ ہے کہ جتنا آدمی اس دنیا کے پیچھے دوڑے گا، دنیا اس سے بھاگے گی، اور جتنا اس دنیا سے بھاگے گا، دنیا اس کے پیچھے بھاگے گی، کسی نے اس کی مثال سائے سے دی ہے، اگر کوئی آدمی سائے کے پیچھے بھاگنا شروع کر دے تو سایہ اس سے آگے بڑھتا رہے گا اور وہ سائے کو پکڑنہیں سکے گا، اور اگر کوئی شخص پیٹھ موز کر بھاگنا شروع کر دے تو سایہ اس کے پیچھے بھاگنا شروع کر دے گا، اسی طرح انسان جتنا اس دنیا کا طالب ہو گا دنیا اس سے دور بھاگے گی اور جتنا اس سے دور بھاگے گا اور اس سے پچھے دل سے منہ موز لے گا تو دنیا اس کے آگے ذلیل ہو کر آئے گی، وہ ٹھوکریں مارے گا مگر دنیا اس کے قدموں پر آ کر گرے گی، اور عام طور پر دیکھو! اللہ کے جن بندوں نے اللہ پر بھروسہ کر کے اللہ کے دین کے لئے اپنی زندگیوں کو وقف کر دیا، اور اس کی خاطر دنیا کو ایک مرتبہ ٹھوکر مار دی تو اللہ نے ان کے قدموں میں دنیا کو اس طرح بیچج دیا کہ دوسرے رشک کرتے ہیں، اللہ تبارک و تعالیٰ ایسا انتظام کرتے ہیں، اور آنکھوں سے دکھاتے ہیں کہ اللہ والوں کی عزت کیا ہے؟ رب کریم ہمیں اپنے فضل و کرم سے اخلاص عطا فرمائے اور اپنا بنا لے، اور ہمارے دلوں کے اندر یہ جذبہ پیدا فرمادے، اور ہمیں اپنی زندگیاں اپنے دین کی خاطر وقف کرنے کی توفیق عطا فرمادے آمین، اور پھر ان شاء اللہ دنیا و آخرت میں کہیں گھاٹا نہیں، الہذا مولوی کی روٹی کی فکر آپ چھوڑ دیں، اللہ تبارک و تعالیٰ بہترین کفیل ہے، حضرت والد صاحب قدس اللہ سرہ فرمایا کرتے تھے کہ خالق کائنات کتوں کو روزی دیتا ہے، گلدھوں کو دیتا ہے، خنزیروں کو دیتا ہے، وہ اپنے دین کے حاملوں کو کیوں نہیں دے گا؟ اس لئے تم یہ فکر چھوڑ دو۔

مولوی کو لوہار اور بڑھتی مت بناؤ

ایک دین کے حامل کو دین کا پیغام مؤثر انداز میں پہنچانے کے لئے اور اس کو دنیا میں پھیلانے کے لئے بعض دنیاوی علوم و فنون کی بھی ضرورت ہے، اور فقیہ وہ ہے جو حالات زمانہ سے واقف ہو، اس نیت سے وہ جو کچھ پڑھے اور پڑھائے وہ دین کا ہی حصہ ہے، لیکن یاد رکھو! اگر ایک مرتبہ آپ نے مولوی کو بڑھتی یا لوہار بنادیا تو پھر وہ بڑھتی یا لوہار ہی ہو جائے گا، میرے والد ماجد فرمایا کرتے تھے: منطق کا قاعدہ ہے کہ نتیجہ ہمیشہ ارشد کے تابع ہوتا ہے، ایک مولوی ہے اس نے بڑھتی یا لوہار کا کام بھی سیکھ لیا، اور اس نے یہ سوچا کہ سارا وقت تو بڑھتی یا لوہار کے کام میں لگاؤں گا اور اللہ تعالیٰ موقع دے گا تو بغیر تխواہ کے دین کی خدمت کروں گا، تو ایسا مولوی بڑھتی یا لوہار ہی بن جائے گا لیکن دین کا کام نہیں کر سکے گا۔

ایک سبق آموز واقع

میرے والد ماجد قدس اللہ سرہ نے ایک واقعہ سنایا تھا کہ ہمارے ایک بڑے بزرگ دارالعلوم دیوبند کے نامی گرامی استاذ حضرت مولانا سہول عثمانی صاحب رحمۃ اللہ علیہ تھے، یہ حضرت شیخ الہند حضرت مولانا محمود الحسن صاحب رحمۃ اللہ علیہ کے خاص شاگرد تھے، علم و ادب میں بہت آگے تھے، دارالعلوم دیوبند میں پڑھایا کرتے تھے پڑھاتے پڑھاتے خیال آیا کہ ہم مدرسے میں پڑھا کر تھواہ لیتے ہیں، یہ تو مزدوری ہوئی دین کی خدمت نہ ہوئی، دین کی خدمت تو وہ ہے جو بغیر تھواہ کے کی جائے، ہم جو تھواہ لے کر پڑھاتے ہیں معلوم نہیں اس کا اجر بھی ملے گا یا نہیں؟ اس واسطے اپنے لیے کوئی ایسا ذریعہ معاش تلاش کریں کہ اپنا گزارہ اسی میں ہو جائے اور فارغ وقت میں اللہ کے دین کی خدمت بغیر معاوضہ کے کریں، مثلاً کہیں وعظ کر دیا، کہیں تقریر کر دی، کبھی فتویٰ لکھ دیا۔

چنانچہ اسی دوران ایک سرکاری تعلیم گاہ سے ایک پیشکش آگئی کہ آپ ہمارے یہاں آکر پڑھائیں، اتنی تھواہ آپ کو دی جائیگی، (یہ آپ جانتے ہیں کہ سرکاری اداروں کے اندر استاد کا کام بڑا ہمکا ہوتا ہے، سارے دن میں گھنٹہ دو گھنٹہ پڑھانے کے ہوتے ہیں اور پڑھانے میں بھی ایسا معاوضہ نہیں ہوتا کہ اس کے مطالعہ میں کوئی مشکل پیدا ہو، یہ تو دینی مدارس ہی ہیں کہ مولوی پانچ گھنٹے پڑھاتا ہے، اور پانچ گھنٹے پڑھانے کے لئے دس گھنٹے مطالعہ کرتا ہے، کوہہو کے بیل کی طرح کام کرتا ہے، کالجوں اور یونیورسٹیوں میں یہ کوہہو کا بیل نہیں پایا جاتا)

بہر حال! مولانا نے سوچا کہ دین کی خدمت کرنے کا یہ اچھا موقع ہے، وہاں دو گھنٹے پڑھاؤں گا، باقی وقت بغیر اجرت و معاوضہ کے دین کی خدمت انجام دوں گا، اسی جذبے کے تحت حضرت شیخ الہند سے عرض کیا کہ حضرت! مجھے یہ پیشکش آئی ہے اور اس غرض سے جانا چاہتا ہوں، حضرت شیخ الہند رحمۃ اللہ علیہ نے فرمایا کہ اچھا بھی! تمہارے دل کے اندر داعیہ ہے تو جا کے دیکھلو، حضرت نے سوچا کہ ان کے دل میں داعیہ قوی ہے اور اس وقت روکنا مناسب نہیں، اس لیے اجازت دے دی اور وہ چلے گئے، چھ مہینے گزر گئے، چھ مہینے کے بعد چھٹیوں میں دیوبند آئے تو شیخ الہند رحمۃ اللہ علیہ نے پہلی ہی ملاقات میں پوچھا کہ مولانا سہول صاحب! آپ اس خیال سے گئے تھے کہ سرکاری مدرسہ میں پڑھانے کے اوقات کے علاوہ دین کی خدمت انجام دیں گے، یہ بتاؤ کہ اس عرصہ میں کتنی تصانیف لکھیں؟ کتنے فتوے لکھیے؟ اور کتنے وعظ کہے؟ اس کا حساب تو دے دو، تو مولانا رہو پڑے اور فرمایا کہ حضرت! یہ شیطانی دھوکہ تھا اس لیے کہ دارالعلوم میں رہ کر اللہ تعالیٰ خدمتِ دین کی جو توفیق عطا فرماتے تھے وہاں جا کر اس کی آدمی بھی توفیق نہیں رہی، حالانکہ فارغ وقت کئی گنازیادہ تھا، یہ واقعہ سنانے کے بعد میرے والد قدس اللہ سرہ فرمایا کرتے تھے کہ اللہ تبارک و تعالیٰ نے ان مدارس کی فضای میں ایک خاص برکت اور نور کھا ہے، اور اس میں رہ کر اللہ تبارک و تعالیٰ خدمتِ دین کی یہ توفیق عطا فرمادیتے ہیں، لیس اللہ تعالیٰ اخلاص عطا فرمائے اور یہ تھواہ جو مل رہی ہے یہ درحقیقت نفقہ اور خرچ ہے، اور اس نفقہ پر رہتے ہوئے کام کرو تو اللہ تبارک و تعالیٰ خدمتِ دین کی توفیق عطا فرمادیتے ہیں، ان شاء اللہ۔

درس و تدریس کی برکت

میں اپنا ذاتی تجربہ عرض کرتا ہوں اور شاید میرے سارے رفقاء اس کی تائید فرمائیں گے کہ جس زمانہ میں دارالعلوم میں درس جاری رہتا ہے اس زمانہ کا مقابلہ چھٹی کے زمانہ سے کر کے دیکھ لو، جب چھٹی کا زمانہ آتا ہے تو ہم پہلے سے منصوبے بناتے ہیں کہ فلاں فلاں کام کریں گے، لیکن جتنا کام درس کے زمانے میں ہو جاتا ہے، چھٹی کے زمانے میں نہیں ہوتا، اللہ تعالیٰ درس کی وجہ سے برکت عطا فرمادیتے ہیں۔

طلب کا کیریئر: آنحضرت سنوارنا

اس سال دارالعلوم میں تعلیم حاصل کرنے والوں کی تعداد دو ہزار آٹھ سو پچاس ہے، اور قرآن کریم کے جو مکاتب شہر میں قائم ہیں ان میں طلبہ کی تعداد پانچ ہزار سے زیادہ ہے، دورہ حدیث میں ایک سوا ٹھاون طالب علم تھے جو اس سال فارغ التحصیل ہو رہے ہیں، الحمد للہ عالم بن رہے ہیں، لوگ پوچھتے ہیں کہ اتنی ساری تعداد کہاں کچھے گی؟ ایک لفظ زبان زد ہے کہ ان کا کیریئر کیا ہے؟ ان کا مستقبل کیا ہے؟ اس پر مجھے ایک واقعہ یاد آگیا۔

حضرت معروف کرخی رحمۃ اللہ علیہ کا ایک واقعہ

حضرت معروف کرخی رحمۃ اللہ علیہ بڑے درجہ کے اولیاء اللہ میں سے ہیں، بغداد میں ان کا مزار ہے، میں بھی الحمد للہ ان کے مزار پر حاضر ہوا ہوں، ایک مرتبہ دجلہ کے کنارے اپنے ساتھیوں کے ساتھ جا رہے تھے، اسی دوران دریائے دجلہ میں ایک کشتی گز ری جس میں کچھ آزاد منش نوجوان سوار تھے، اور گاتے بجا تے جا رہے تھے، شوخیوں اور رنگ روپیوں میں مست تھے، کشتی جب حضرت معروف کرخی رحمۃ اللہ علیہ کے پاس سے گز ری تو ان کو دیکھ کر ان نوجوانوں کی رگ طرافت پھر کٹھی، کوئی جملہ بھی چست کر دیا، رنگ روپیوں کے دوران کوئی ملووی آجائے اور اس پر کوئی جملہ کس دیا جائے، اس سے اچھی کیا بات ہے؟ حضرت معروف کرخی رحمۃ اللہ علیہ کے برابر میں جو صاحب تھے، انہوں نے عرض کیا کہ حضرت! یا او باش لوگ جو خود توفیق و فحور میں بتلا ہیں، ہی، یا اللہ والوں کی شان میں بھی گستاخی کرتے ہیں، آپ ان کے لئے بدعا کر دیجیے، حضرت معروف کرخی رحمۃ اللہ علیہ نے ہاتھ اٹھائے اور بارگاہ الہی میں عرض کیا: ”یا اللہ! آپ نے ان نوجوانوں کو دنیاوی مسرتیں عطا فرمائی ہیں۔ یا اللہ! ان کو آخرت کی بھی مسرتیں عطا فرماء،“

آپ کا ساتھی کہنے لگا کہ حضرت! آپ نے تو ان کے حق میں بدعما کرنے کے بجائے دعا کر دی، حضرت کرخی رحمۃ اللہ علیہ نے جواب دیا کہ میرا کیا نقصان ہوا؟ میں نے تو ان کے لیے آخرت کی مسرتوں کی دعا کی ہے، اور آخرت میں مسرتیں تب ہی حاصل ہو سکتی ہیں جب یہ صحیح معنی میں مسلمان اور نیک بنیں۔

بہر حال جو آدمی مدرسہ میں دینی تعلیم حاصل کرنے کے لئے آیا ہے، وہ درحقیقت حضرت معروف کرخی رحمۃ اللہ علیہ کی اس بات پر عمل کرتا ہے کہ میرے دوسرے مسلمان بھائیوں کی جس طرح دنیا بہتر ہے، اللہ تعالیٰ ان کی آخرت کو بھی بہتر کر دے، یہ طلبہ اپنی اور دوسروں کی آخرت بہتر بنانے کے لیے یہاں آتے ہیں، یہی ان کا کیریئر ہے، اور یہی ان کا مستقبل ہے، اللہ تعالیٰ ان کے مستقبل کو خراب نہیں کرتے، کسی کو ان کی فکر کی ضرورت نہیں، فکر کی بات یہ ہے کہ اللہ تعالیٰ ہمیں اپنے فضل و کرم سے ایمان پر قائم رکھے، اور دین کے تقاضوں پر عمل کی توفیق عطا فرمائے آمین۔

مدارس کی آمدنی اور مصارف

اس دارالعلوم کا ماہانہ خرچ لاکھوں روپے میں ہے اور اس کا کوئی بجٹ نہیں بتا، اتنے بڑے خرچ کا کوئی ادارہ دینی مدارس کے علاوہ آپ مجھے دکھاد تھیے جس کا بجٹ نہ بتتا ہو، بجٹ وہاں بتتا ہے جہاں آمدنی کے ذرائع معین ہوں، آمدنی ہی کے دائرے میں اخراجات کا میزانیہ بنایا جاتا ہے، جب کہ ہمیں نہیں معلوم کہ آئندہ کتنی آمدنی ہوگی؟ آج تک کبھی بجٹ کی بنیاد پر کوئی کام نہیں ہوا اور اللہ کے فضل و کرم سے ضرورت کے سب کام ہو جاتے ہیں، لوگ پوچھتے ہیں کہ سالانہ اتنا بڑا خرچ ہے تو آمدنی کیا ہے؟ مستقل آمدنی جس کے بارے میں یقین سے میں بتلا سکوں، کچھ نہیں ہے، البتہ کچھ مکانات وقف کے ہیں ان کے کرایہ کی مجموعی آمدنی بمشکل پچاس سال میں ہزار کے قریب ہوگی، لوگ پوچھتے ہیں کہ پھر مزید خرچ کہاں سے آتا ہے؟ میں جواب میں عرض کیا کرتا ہوں کہ مجھے معلوم نہیں کہ کہاں سے آتا ہے، واقعہ بھی یہ ہے اور اس میں کوئی مبالغہ نہیں، باقی کہاں سے آرہے ہیں اور کس طرح آرہے ہیں مجھے نہیں معلوم۔

دارالعلوم کی طرف سے نہ کوئی اشتہار ہے، نہ کوئی اعلان ہے، نہ اپیل کی جاتی ہے کہ دارالعلوم کے اندر اتنا خرچ ہوتا ہے آپ اس میں چندہ دیں، فون اٹھا کر کسی سے ذکر کرنے کا بھی معمول نہیں ہے، آج سے پندرہ دن پہلے جب میں سفر پر جارہا تھا تو اس وقت پتہ چلا کہ شعبان کے مہینے کے اخراجات موجود نہیں ہیں، جو بیلش ہے وہ شعبان کے اخراجات کے لئے بھی کافی نہیں، اس وقت بھی کسی سے ذکر نہیں کیا، البتہ ایک دوست اتفاق سے آگئے، ان سے ضمناً ذکر آگیا، پھر معلوم نہیں کیا کہ کیا ہوا؟

اللہ سے مانگ لیتے ہیں

البتہ میرے والد ماجد رحمۃ اللہ علیہ ایک بات سکھا گئے ہیں کہ جب کبھی ایسا موقع آئے تو ہاتھ اٹھا کر اللہ تبارک و تعالیٰ سے مانگ لیا کرو، تو الحمد للہ اس کی توفیق ہوئی، اللہ تبارک و تعالیٰ کے سامنے ہاتھ پھیلادیئے اور مانگ لیا، میں نے آنے کے بعد بھی تک پوچھا بھی نہیں کہ پوزیشن کیا ہے؟ ابھی تک معلوم نہیں، لیکن الحمد للہ ضرورت کا کوئی کام اللہ تبارک و تعالیٰ روکتے نہیں، یہ ہمارے والد ماجد کے اخلاص کا اور ان کی نالہ نیم شبی کا، اور میرے شیخ حضرت ڈاکٹر عبدالحی رحمۃ اللہ علیہ کی دعاؤں کا اور ان کے اخلاص کا صدقہ ہے۔

اس میں ہمارا کوئی کمال نہیں ہے، اگر ہمارے زور بازو پر چھوڑا جاتا تو اتنا بڑا ادارہ نہیں چل سکتا تھا، اللہ تعالیٰ اپنے فضل و کرم سے ان بزرگوں کی دعاؤں اور اخلاص کے نتیجہ میں الحمد للہ اس کو چلا رہے ہیں، اللہ تبارک و تعالیٰ خود اس کے کفیل ہیں۔

یہ مدرسہ ہے، کوئی دکان نہیں ہے

میرے والد ماجد رحمۃ اللہ علیہ نے یہ بات فرمادی تھی کہ ہم نے کوئی دکان نہیں کھولی ہے، جس کا ہر دم ہر آن چلتا رہنا ضروری ہو، جب تک اصول صحیح سے اس کو چلا سکو چلا، جب یہ خیال ہو کہ اصول کو پاماں کرنا پڑے گا، اور دین کی بے عزتی کرنی پڑے گی، اسے تالہ ڈال دینا اور بند کر دینا، یہ وصیت کر کے تشریف لے گئے، الحمد للہ آج تک اللہ تعالیٰ اپنے فضل و کرم سے، اپنی رحمت سے، اس کو چلا رہے ہیں، یہ مثال دنیا کے کسی ادارہ میں نہیں ملے گی، یہ اللہ جل جلالہ کی قدرت کا کرشمہ ہے، جس کو ہر انسان اپنی آنکھوں سے دیکھ سکتا ہے، بیشک کوئی آدمی اس میں اصلاحات کی غرض سے کوئی تجویز پیش کرے تو اس کا خیر مقدم کرنے کے لیے تیار ہیں۔

لیکن کوئی شخص یہ چاہے کہ یہ دینی مدرسہ اپنی روشن سے ہٹ کر کسی اور طریقے میں تبدیل ہو جائے، یہ ان شاء اللہ کبھی نہیں ہوگا، جب تک ہمارے دم میں دم ہے، اور جب تک سانس میں سانس ہے، یہ اپنی روشن سے نہیں ہٹے گا ان شاء اللہ، اور جس دن اس کو ہٹانا پڑا، اس دن اس کو بند کر دیا جائے گا، اللہ تعالیٰ اس کو اس مزاج کے ساتھ قیامت تک قائم رکھے اور اس کو اپنی رضا کے مطابق چلنے کی توفیق عطا فرمائے، میں نے آپ کا وقت لے لیا، لیکن یہ ایک ضروری بات تھی جو کہنی ضروری تھی۔

تم اپنی فتدر پہچانو

میرے طالب علم ساتھیو! آپ یہاں سے فارغ ہونے کے بعد اُس دنیا میں جاؤ گے، جس میں لوگ طعنوں اور اعتراضات کے تیرکمانوں میں چڑھائے ہوئے ہیں، جہاں پہنچو گے وہاں ان تیروں اور طعنوں کی بارش ہوگی، لیکن یہ بات اچھی طرح ذہن نشین کرلو کہ تم محمد رسول اللہ ﷺ کی جماعت کے سپاہی ہو۔

میرے بزرگ حضرت شیخ الحدیث حضرت مولانا محمد زکریا صاحب رحمۃ اللہ علیہ ایک مرتبہ اسی مسجد میں بیٹھ کر صرف ایک جملہ فرمائے تھے، وہ اپنے دل پر نقش کرلو، وہ جملہ یہ ہے: ”طالب علمو! اپنی قدر پہچانو، اللہ تبارک و تعالیٰ نے تم کو علم کی دولت سے نواز ہے، اللہ تعالیٰ نے تم کو اپنے دین کی خدمت کے لئے چنان ہے۔“

یہ نعمت اور یہ عزت تمام دنیا پر بھاری ہے، خواہ یہ دنیا والے کتنے ہی اعتراضات کریں، تمہارے دل کے اندر اپنے دین کی عزت ہو گی تو اس کو کوئی نہیں مٹا سکے گا، جب تم اس لیقین کے ساتھ دنیا میں جاؤ گے تو انشاء اللہ تم ہر جگہ سر بلند ہو گے، بشرطیکہ تم نے جو علم یہاں حاصل کیا ہے اس کو اپنی زندگیوں میں اپناو، اور اس کو دنیا میں پھیلانے اور پہنچانے کی کوشش کرو، اللہ تعالیٰ تمہیں قدم قدم پر اپنی نصرت سے نوازے تمہارے لئے قدم قدم پر کامیابیوں اور کامرانیوں کے دروازے کھو لے، اور اللہ تعالیٰ ہم سب کو ہمیشہ اپنے دین پر قائم رہنے اور اس علم کی قدر پہچاننے کی توفیق عطا فرمائے، اللہ تعالیٰ تمہارا حامی اور ناصر ہو، آمین۔

وَأَخْرُ دَعْوَةً أَنِ الْحَمْدُ لِلَّهِ رَبِّ الْعَالَمِينَ



بزم خطباء ٹیلیگرام چینل میں شامل ہونے کے لیے ٹیلیگرام کے تلاش کے خانہ میں لکھیں

@bazmekhateeb

اور شامل ہو جائیں

نوٹ: اس مواد کو اصلاحی خطبات سے نقل کیا گیا ہے

بزم خطباء ایک ٹیلیگرام چینل ہے، جس میں خطباء کے لیے مواد مہیا کیا جاتا ہے، اپنے دوست احباب کو شامل فرمائیں۔